

दूर होंगी राज्यकर्मियों की समस्याएं

संवाददाता

पटना : मुख्यमंत्री नीतीश कुमार के निर्देश पर राज्यकर्मियों की समस्याओं के आकलन का काम शुरू हो गया है. इसकी जिम्मेवारी सामान्य प्रशासन विभाग को दी गयी है. फरवरी के प्रथम सप्ताह में समस्याओं के हल के लिए बैठक होने की संभावना है.

संगठनों ने सौंपा था ज्ञापन

सामान्य प्रशासन विभाग के प्रधान सचिव दीपक कुमार ने बताया कि समस्याओं के समाधान की प्रक्रिया शुरू कर दी गयी है. फिलहाल विभिन्न संगठनों द्वारा मुख्यमंत्री को सौंपे गये मांग पत्रों का संकलन किया जा रहा है. गौरतलब है कि आठ कर्मचारी संगठनों के अलावा बिहार प्रशासनिक सेवा, बिहार पुलिस सेवा, बिहार स्वास्थ्य सेवा के अधिकारियों ने 19 व 29 दिसंबर को मुख्यमंत्री से भेंट कर ज्ञापन सौंपा था.

सीएम ने दिया था भरोसा

मुख्यमंत्री ने संगठनों के प्रतिनिधियों की बातें सुनने के बाद समस्या के समाधान का भरोसा दिलाया था. मुख्यमंत्री ने सामान्य प्रशासन विभाग को नोडल विभाग बनाते हुए समस्याओं के आकलन का निर्देश दिया था. सूत्र बताते हैं कि प्रारंभिक चर्चा दिसंबर के प्रथम सप्ताह में ही होनी थी, लेकिन वित्त विभाग के प्रधान सचिव रामेश्वर सिंह के राज्य से बाहर रहने के चलते इस पर कोई प्रगति नहीं हुई. अब प्रक्रिया शुरू हो गयी है. सूत्र बताते हैं कि फरवरी के प्रथम सप्ताह में समस्याओं के हल के लिए उच्चस्तरीय बैठक होगी.